

اسان جي سنڌي اسڪر . اسڪر

# ڊراڪولا

ليڪڪ: برئم اسٽوڪر

اختصاريندڙ: اسٽيلا ڪون

سنڌي ترجمو: حبيب سنائي

ڊجيٽل پبلشر

سنڌي ادبي سنگت شاخ سٽي سڪر

کمپوزنگ : ذوالفقار علي ابڑو

ترجمو : حبيب سنائي

دريکولا

[www.sascitysukkur.com](http://www.sascitysukkur.com)

چيف ايڊيٽر



عبداللطيف انصاري

0333.7146119

[www.sascitysukkur.com](http://www.sascitysukkur.com)

[www.ebooks.sascitysukkur.com](http://www.ebooks.sascitysukkur.com)

هي ڪتاب سنڌ جي  
وڏي ۾ وڏي ادبي سائيت

وائيس آف سنڌ  
ڊاٽ نيت

جي ٿورن سان پيش  
ڪجي ٿو.

[www.voiceofsindh.net](http://www.voiceofsindh.net)

## مترجم پاران

هيءُ ڪتابچو اصل ۾ جڳ مشهور ناول جي اختصاري ڪتاب جو ترجمو آهي. اوهان کي اڳ ۾ ئي معلوم آهي ته هيءُ ڪافي مشهور ناول آهي ۽ هن تي ڪافي فلمون ٺهي چڪيون آهن.

هي نه صرف وڏن ٻارن کي پسند ايندو پر هر عمر جي شخص جي دلچسپي جو ڪارڻ بڻبو.

ٻارن ۾ اڀياس جي عادت وجهڻ لاءِ انهن کي سندن پسند مطابق مواد آڇبو ته دل گهريا نتيجا حاصل ٿيندا.

محمد حبيب سنائي

جولاءِ 2007

# دريڪولا

حصو پهريون: ٽرانسلوانيه ۾ هڪ قلعو

(31 جون، 1897 تي جونائڻ هارڪر پاران لکيل احوال)

آئون جونائڻ هارڪر جڏهن هيءُ داستان لکي رهيو آهيان، تڏهن موت کان به وڌيڪ پوائتي ۽ اڇاتي نصيب جي خوف ۾ ورتل آهيان. مينا، منهنجي زال، جيڪڏهن تون هي قصو پڙهي سگهين ته منهنجي روح لاءِ دعائون ڪجانءِ.

تي هفتہ اڳ آئون ٽرانسلوانيه جي پهاري ۽ جهنگلي ملڪ ۾ آيو هوس. آئون لنڊن شهر مان هڪ ٽرين ۾ چڙهيو هوس، جيڪا بڊاپسٽ شهر مان ٿيندي، بسٽرز اسٽيشن تي پهتي هئي. اُتان آئون گهوڙا گاڏي ذريعي مرڪزي يورپ جي تمام پراڻين ۽ اندرين علائقي ۾ ويس: هن علائقي کي هتان جا رهواسي ”وچين ڌرتي“ ڪري ڪوٺين ٿا. هيءُ علائقو واقعي به بيحد خوبصورت آهي. جيڏانهن ڪڍي نهار، تيڏانهن ننڍيون ننڍيون ٽڪريون ۽ ڪارسرا وٺ نظر چڙهندا. وري انهن جي پويان ”ڪارپٽين“ پهاري سلسلو نظر ايندو، ان جون چوٽيون برف سان ڍڪيل هيون.

مون ساڻ انهيءَ گاڏي ۾ رنگ برنگي ڪپڙن ۾ ملبوس هاري به وينل هئا. هو اڻپڙهيل هئا ۽ وهمي ٿي پاسيا. جيئن جيئن رات ٿيندي ويئي، ته ائين ٿي لڳو جڻ هو اونداھ کان ڊڄي رهيا هجن. جڏهن کين مون ٻڌايو ته ٿوري دير کانپوءِ آئون هن ٽانگي مان لهي، ڪنهن ٻئي گاڏي ۾ چڙهندس، تڏهن اهو ٻڌي دهلجي ويا. هڪ مائي دعائون پڙهڻ

شروع ڪيون ۽ پنهنجو صليب لاهي منهنجي ڳچي ۾ تحفي طور وڌو. ٻاهر هڪ دانهن ٻڌڻ ۾ آئي. هڪ ٻيو گاڏو، جنهن کي چار ڪارا گهوڙا ڪاهي رهيا هئا، اسان جي گاڏي کي اچي پهتو. ان جي ڊرائيور اسان جي گاڏي کي رڪڙ لاءِ چيو. هڪ ڊگهي ڪوچوان منهنجا تيلها کڻي انهي نئين گاڏي ۾ رکيا، اٿون به اچي ان ۾ چڙهيس. جهٽ پٽ ۾ اهو گاڏو اوندھ ۾ گم ٿي ويو.

تمام پري کان پهڙين مان بگهڙن جي اوناڙن جو آواز پئي آيو. آهستي آهستي اهي آواز ويجهو پوندا ويا. ۽ مون اڪيان اهي پورا ۽ مٿي ۾ پپوت جانور ڏٺا، جيڪي چيون ڪڍيو، تانگي پٺيان ڊوڙي رهيا هئا. ڪوچوان يڪدم تانگو بيهاري، پوئتي ويو. جانور ڊپ ۾ پوئتي هٽ ويا. هن شخص بگهڙن تي الون ڪندي، حڪمي لفظ واتان ڪڍيا. منهنجي حيرت جي حد نه رهي، جڏهن اهي بگهڙ پوئتي وريا ۽ پڇي ويا. ڪوچوان اچي تانگي ۾ ويٺو ۽ پنهنجي چهڪ کي هوا ۾ ڦيرائي آواز ڪڍيائين. ائين پهڙن تي نهيل هن اڪت رستي تي وري سفر شروع ٿيو. هلندي هلندي، جڏهن رات ڪٽڻ تي هئي، اهي گهوڙا ڍرا ٿيا. مون ٻاهر چوڌاري نهاريو. تانگو هڪ وسيع ۽ ويڪري قلعي جي اڱڻ ۾ اچي رکيو هو. ان قلعي جي درين مان ڪابه روشني نٿي آئي. قلعي جون ڀڳل تٽل ڪونگريون، آسمان آڏو، نوڪدار قطار جيان پئي لڳيون.

مون پاڻ کي هڪ وڏي در، جيڪو لوهي شيخن سان واڙيو پيو هو، سامهون ڀينل محسوس ڪيو. ڪوچوان منهنجا تيلها ۽ صندوقون منهنجي پويان ڇڏي رهندو رهيو. اٿون اڪيلو ۽ منجهيو بيٺو هوس. بهرحال جلدي اهو در ڪليو. هڪ ڊگهو ۽ پوڙهو ماڻهو اُتي بيٺو هو، سندس لباس ڪارو هو ۽ چهرو پيلو هوس. هو اهڙي شانائتي نموني جهڪيو، جو مون سمجهي ورتو ته هيءُ ئي منهنجو ميزبان آهي.

”شام بخير! منهنجا دوست. آئون نواب ڊريڪولا آهيان. ۽ اوهان انگريز وڪيل هارڪر آهيو. ڊريڪولا قلعي ۾ پلي ڪري آيا. قلعي ۾ پنهنجي آزاديءَ ۽ خوشيءَ سان داخل ٿيو!“ جڏهن آئون اندر پئي آيس ته هن منهنجي ڪابه مدد نه ڪئي، پر جيئن ئي آئون اندر پهتس ته هن منهنجو هٿ پڪڙيو ۽ ان کي چڱي پر هلايو. جيتوڻيڪ هنجو هٿ ايترو سگهارو پئي لڳو، جو هوند اهو منهنجي هٿ کي ڦهي وجهي ها، پر اهو ايترو تڏو پئي لڳو، جڏهن ڪو لاشو هجي. مونکي حيرت ٿي جڏهن هن منهنجا ٿيلها کنيا ۽ چيو ته ”منهنجا نوڪر ستا پيا آهن. تنهن ڪري آئون پاڻ اوهان جي سار سنڀال ٿو ڪريان.“ مٿي ماڙيءَ تي هڪ ڪمري ۾ اڳ ۾ ئي ماني لڳي پئي هئي. آئون ماني کائي رهيو هوس ته نواب منهنجي ڀر ۾ ويٺو رهيو ۽ مونکان نرمائي سان سفر جا احوال وٺندو رهيو.

نواب جو منهن زردو ۽ سنهو هو، سندس ڊگهي نڪ مٿان، ٻئي پرون پاڻ ۾ ڳتيل ٿي لڳا. هن جون اکيون ڪاريون ۽ ڪينڊڙ هيون. سندس وار ۽ مچون اڇيون هيون. جيتوڻيڪ سندس گل بيحد زردا هئا، پر ڇپ صحتمند ۽ ڳاڙها هئا. هن جا ڏند غير معمولي طور تڪا ۽ ڊگها ٿي لڳا. سندس اطوار اميرائو هو ۽ هن انگريزي روانيءَ سان ٿي ڳالهائي، پر لهجو مختلف هو.

”ڇٽو ته مسٽر هارڪر! اوهان انگلنڊ کان ڪهي آيا آهيو ته جيئن اوهان قانوني مامرن ۽ لنڊن ۾ ملڪيت جي خريداري ۾ منهنجي سهائتا ڪريو. آئون انهيءَ لاءِ اوهان جو ٿورائتو آهيان. ها، پر اڄ رات پاڻ ڪاروباري گفتگو نه ڪنداسون.“

هو مونکي هڪ ٻئي ڪمري ۾ وٺي ويو، جيڪو انگريزي ڪتابن - انگلينڊ جي تاريخ، قانون ۽ سماجي رسمن متعلق ڪتابن - ساڻ سٿيو

پيو هو. ”لڳي ٿو ته اوهان انگلنڊ جي متعلق ڪافي ڪجهه پڙهيو آهي.“  
مون کيس چيو.

”هاڻو، جيئن ته آئون اوهان جي ديس ڏي اچڻ لاءِ ڪافي وقت کان  
رٿي رهيو آهيان ته جيئن جديد عجوبا ۽ گتيل شهر ڏسان.“

ان کان پوءِ هو وڏي دلچسپيءَ سان انگلنڊ جي زندگي متعلق سوال  
ڪندو رهيو. اسان صبح تائين ڳالهائيندا رهياسون. جيئن ئي سج اڀرڻ  
لڳو ته مون کي سمهڻ واري ڪمري ۾ وٺي ويو ۽ مون کي اتي ڇڏيائين  
ته آئون سمهي رهان.

ٻئي ڏينهن آئون ڪافي دير کان پوءِ نند مان جاگيس. مون کي  
پنهنجي آسپاس ڪوبه نظر نه آيو. جيتوڻيڪ کاڌو اڳئي رکيو ويو هو.  
شام ڌاري مون پنهنجي ٿيلهي مان ننڍي آرسِي ڪڍي ۽ شيو ڪرڻ  
لڳس. اوچتو نواب جو آواز ٻڌم: ”شام بخير“ آئون مڙيس ۽ حيرانيءَ ۾  
ونجي ويس: هو منهنجي تمام ويجهو بيٺو هو، پر مون آرسِيءَ ۾  
پنهنجي چهري ساڻ هن جو منهن نه ڏٺو هو. مون آرسِيءَ ۾ ٻيهر نهاريو،  
نواب آرسِيءَ ۾ نظر نٿي آيو!

نواب منهنجي ڳچيءَ کي گهوري رهيو هو، جيڪا مون ريڌر سان  
گهائي وڌي هئي ۽ ان مان رت جا چند ڦڙا ڳڙي پيا هئا. نواب پنهنجا  
ڳاڙها چپ چٽيا، ۽ پنهنجي ڊگهن ننهن وارو هٿ مون ڏانهن وڌايو، پر  
سندس آڱرين منهنجي ڳچي ۾ پيل هڪ هاري زائفان پاران ڏنل صليب  
کي مس ڇهيو ته سندس هٿ پوئتي هٽي ويو.

”تون زخمي ٿي پيو آهين. هن رانديڪي جي ڪري، جيڪو ڪوڙو  
ڌيڪ آهي. هن ئي مان جند ڇڏاء.“ هن هڪ ئي ڌڪ سان پنهنجي سگهارن  
هٿن سان وڏي دري کولي ۽ مون کان آرسِي ڦري ٻاهر اڇلائي ڇڏي. آئون  
انهيءَ عمل تي جيئن کيس ڌڪ، حيرانگي ۽ ڪاوڙ مان تڪڙ لڳس،

تڏهن نواب شائستگيءَ سان جهڪيو ۽ رات ماني ڪاٺڻ جي دعوت ڏني. آئون پيو ڪجهه نه ڪري سگهيس، خاموشيءَ سان هن جي پويان لڳس.

نواب اڳ ۾ ئي ڪاڏو ڪائي چڪو هو، سو مون اڪيلي سر ماني ڪاڏي. ان بعد مون کيس سندس پاران انگلنڊ جي قانوني فرم کي سونپيل ڪم ڪار متعلق ضروري ڄاڻ ڏني.

”اسان اوهانجي هدايتن پٽاندڙ اوهان لاءِ گهر ورتو آهي،“ مون چيو، ”اهو ڪافي پراڻو آهي ۽ ڪافي وقت کان خالي رهيو آهي.“

”اهو مون لاءِ مناسب رهندو“ هن جواب ۾ چيو، ”هن قديم قلعي کان پوءِ مون کي روشن ۽ نون گهرن جي پيٽ ۾ اهو وڌيڪ مزو ڏيندو.“

مون ان سوڊي جي قانوني پهلوئن جي وضاحت ڪئي، جن کي هو آسانيءَ سان سمجهي ويو. ان بعد هن مونکان پڇيو ته هو لندن شيون موڪلڻ لاءِ ڇا ڪري. مون کيس ٻڌايو ته ڪهڙا دستاويز ۽ اجازت ناما وٺڻا پوندا ۽ ڪيئن ادائينگي ڪبي. هن پيري به هن انهن منجهيل تفصيلن کي سمجهڻ ۾ تيز ڏاهپ جو مظاهرو ڪيو.

انهيءَ کان پوءِ منهنجي ميزبان مون کي ٻڌايو ته چار سو سال اڳ سندس خاندان جي هڪ عظيم نواب اهو قلعو جوڙايو هو. هن جڏهن پنهنجي وڏڙن جي همت ۽ وحشت جو ذڪر ٿي ڪيو يا انهن زمينن جو، جيڪي انهن فتح ڪيون هيون يا انهن غلامن جو، جيڪي قبضي ۾ ورتا ويا هئا، ته ائين ٿي لڳو، جڻ هو پنهنجي فتح ۽ ڪامرانين جو ذڪر پيو ڪري. هن جي انداز گفتگو ۾ فخر هو ۽ هن جي اکين ۾ وڏي چمڪ هئي. هڪ ڀيرو ٻيهر اسر اچي ٿيو ۽ آئون وڃي سٽس.

ائين ڪافي ڏهاڙا گذري ويا. انهيءَ دوران سج نڪتي مهل مون نواب کي نه ڏٺو ۽ نه ئي کيس ڪاڏو ڪائيندي ڏٺو. مون هيڪلائيءَ ۾

قلعي کي ڦولھڻ شروع ڪيو. اُتي ڪوبه نوڪر نه هو. مون ڄاتو ته نواب پاڻ پنهنجي سر سڀ ڪم ڪري ٿو ۽ هُو ئي ٽانگو هلائيندڙ ڪوچوان هو. منهنجي استعمال هيٺ چند ڪمرن کانسواءِ ٻيا مڙيئي خالي هئا ۽ ڊوڙ ٿيا پيا هئا. لڳو ٿي ته ڪوبه انهن ۾ نٿو رهي. آئون هيٺ قلعي جي شاهي در تائين ويس، ان کي به قلف لڳل هو. هاڻي آئون قيدي هئس ۽ قلعي ۾، سواءِ انهيءَ پراسرار نواب جي، اڪيلو هئس.

ان مرحلي تي آئون پنهنجي مستقبل جي حوالي سان ڊپ ۾ وڪوڙجي ويس. مون انهيءَ صليب کي پنهنجي ڪوٽ جي ڪيسي ۾ سنڀالي رکڻ جو فيصلو ڪيو. اڳ ۾ ته مون اهڙين ڳالهين ۾ اعتبار نه ٿي آندو، پر هاڻي مون کي اهو احساس ٿيو هو ته هيستائين انهيءَ صليب مون کي پئي بچايو آهي.

هڪڙي شام نواب مسڪرائيندي مون کي چيو: ”معاف ڪجو! اڄ رات آئون اوهان کي اڪيلو ڇڏي ويندس. اصل ۾ آئون ڪنهن خانگي ڪم جي سانگي سان مصروف آهيان. تنهن ڪري اڄ انهيءَ پاڻ واري روزانه جي گفتگو کان محروم رهندس.“

آئون اهو ٻڌي دل ئي دل ۾ خوش ٿيس، ڇو ته سندس ساٿ مون لاءِ نفرت جوڳو بنجي ويو هو. مون چيو: ”مون کي افسوس آهي ته منهنجو رهڻ هتي اينگهجي پيو آهي، انهيءَ ڪري اوهانجي روزانه وهنوار ۾ روڪ پئجي ويئي آهي. سو منهنجو خيال آهي ته هاڻي مون کي هتان جلد وڃڻ گهرجي.“

”او منهنجا پيارا مهمان! آئون توکي ايترو جلد نه ڇڏيندس.“ نواب کلندي چيو. انهيءَ کل دوران سندس تڪا اڇا ڏند پٽرا هئا. مون سمجهي ورتو ته هن نواب جي مدد کانسواءِ آئون هن جهنگلي علائقي مان ماڳهين نڪري نه سگهندس، ڇو ته بگهڙ به هن جي حڪم جا تابع آهن.

رات جو دير سان آئون پنهنجي ڪمري جي دريءَ وٽ بيٺو هوس. چانڊوڪي ۾ هيٺيون علائقو نظر پئي آيو. اوچتو مون هڪ دري ڪلندي ڏٺي، جيڪا مون کان هيٺ، پر زمين کان ڪافي مٿي هئي. پهريان ان مان نواب جو منهن نڪتو، پوءِ ڪلها ٻاهر نڪتا، ۽ ائين سڄو جسم نڪري آيو. هو منهن هيٺ ڪري سانڍي جيان زمين ڏانهن پت تي رڙهڻ لڳو. هن جي هيٺ لهڻ تائين آئون کيس دهشت مان تڪيندو رهيس.

رات ڪافي گرم هئي. آئون ڪوٽ لاهي بستري تي لٽي پيس ۽ چانڊوڪي ڏسڻ لڳس ۽ گڏوگڏ اهو ويچاريندو رهيس ته ڪهڙي نموني هتان پڇان. اها ڳڻتي اچي ٿي ته الائي مهنجي زال مينا سان ملاقات ٿيندي يا نه. ائين نڊوئي ويو. ٿورو ئي ستو هوندس ته مون کي جاڳ ٿي ۽ ڏٺم ته ٽي خوبصورت عورتون مهنجي ڪمري ۾ موجود هيون. انهن جا وار سونهري هئا ۽ اکيون چمڪندڙ ۽ چپ ڳاڙها هئا. هنن جا ڏند غير معمولي طرح اڇا، ڊگها ۽ نوڪدار هئا. مٿان چنڊ جي روشني پئجي رهي هئي، پر سندن پاڇولو نه هو. هو مهنجي ويجهو آيون. مون کي ڄڻ هيٺائين ڪيو ويو هو، جو آئون چري پري نه ٿي سگهيس.

”اچو ته هن کي چمي ڏيون.“ اهو چئي هنن تهڪ ڏنا. منا ۽ وڏا تهڪ، پر اهي بي دليان ۽ وحشي تهڪ ٿي لڳا. سڀ کان سهڻي چوڪري گوڏن پر رڙندي، مهنجي پر ۾ آئي، ۽ چپ چٽڻ لڳي. هن پنهنجو منهن، مهنجي ڳچيءَ ڏي موڙيو، پوءِ به آئون نه چريس. مون کي پنهنجي نڙيءَ تي هنن جي ڏندن ۽ چپن جو چاهاءُ محسوس ٿيو.

اوچتو ڪاوڙ پري دانهن ڪنين پيم. نواب ظاهر ٿيو. غصي ڪري ناسون قونڊيل هئس ۽ اکيون تاندا بنيل هئس. هن انهيءَ چوڪريءَ کي چڪي پري ڪيو.

”اڃان نه.“ هن ڪروڙ ۾ چيو، ”توهان ڇا منهنجي رٿائن کي ڏانوان ڊول ڪنديون. منهنجي اجازت کان اڳ ۾ ئي اوهان هن کي هٿ لاهينديون؟“

”اڙي تون ته خودغرض آهين. تون ته هرشيءَ پاڻ لاءِ ٿو رکين.“ چوڪريءَ جواب ۾ چيو ۽ وري اڳتي وڌي هڪ وحشي تهڪ ڏنو.

”اڃان اصل وقت نه آيو آهي.“ نواب ورائيو، ”جڏهن هيءُ منهنجو ڪم ختم ڪندو، تڏهن توهان هن کي چمچائو ۽ جشن ملهائڻو. هاڻي ڀڄو.“

تي مايون ڪوهيڙي وانگيان چانڊوڪي ۾ الوپ ٿي ويون. نواب منهنجي نراڙ کي چهيو، ۽ آئون بي هوش ٿي ويس يا سمهي پيس.

دير سان رات جو نواب مون کي اچي اٿاريو. هن هدايت ڪئي ته سندس پاران ٽرانسپورٽ ڪمپني وارن کي خط لکي چوان ته هو ڪجهه صندوقون ٽرانسلوانيه مان لنڊن پهچائڻ جو بندوبست ڪن. ان کان پوءِ هن چيو ته هو منهنجي واپسيءَ ۾ مدد ڪندو. پر مون کي هن تي اعتبار نه رهيو هو.

جيئن ڏينهن ٿيو ۽ نواب مون کي اڪيلو ڇڏيو. مون فيصلو ڪيو ته ڪنهن به نموني هتان نڪرڻ جو ڪو رستو ڳولي وٺان. آئون چاڙهيءَ تان هيٺ لهي قلعي جي اندرئين پاسي واري کليل ميدان ۾ آيس. اتي قبرستان هو، جنهن ۾ ماربل پٿر سان جڙيل تربتون هر جاءِ پڪڙيون پيون هيون. ويجهو ئي هڪ ننڍو چرچ هو. جنهن ۾ وڏيون ڪاٺ جون صندوقون پيون هيون. هر صندوق ست فوت ڊگهي، ٻه فوت اونهي ۽ ٻه فوت ويڪري هئي. ڪي خالي هيون ته ڪي وري اڏوڪابريون مٽيءَ سان

پريل هيون. ڪن تي ڪاٺ جا ڍڪ مذبوطي سان بند پيل هئا، ۽ ڪن جا ڍڪ ڀر رکيل هئا.

آئون ان وقت وڏي ڊپ ۽ هيبت ۾ وڪوڙجي ويس، جڏهن مون نواب کي هڪ پيتي ۽ مٿان ستل ڏٺو. ڇا هو مئل هو. هن جو ڪليل اڪيون، بغير ڪنهن شيءِ کي ڏسندي تڪي رهيون هيون ۽ هن ساھ به نه ٿي کنيو. هن جي چمڙي ٿڌي هئي. هو صحتمند ٿي لڳو ۽ سندس چپ ڳاڙها هئا.

مون پاڻ کي زوريان تيار ڪري هن جي جسم کي چھيو ۽ هن جا کيسا کولي ڏٺا ته جيئن قلعي جي درن جي چاٻي لپان. مون کي ڪجهه نه مليو. اوچتو مون ڏٺو ته هن جون اڪيون ڦريون ۽ مون کي تڪڙ لڳيون. مون کي اچي ڊپ ورايو، سو وٺي پڳس.

ان ڏينهن پوءِ مون کي ڪجهه انساني آواز ٻاهران ٻڌڻ ۾ آيا. اهي ڪل ۽ ڳائڻ جا هئا. مون ڏٺو ته تمام پريان کان ماڻهن جو جتو قلعي ڏانهن اچي رهيو هو. انهن جي اڳواڻ کي ڪنن ۾ واليون پهريل هيون ۽ سندس ڪپڙا شوخ رنگ جا هئا. هٿن ۾ وڏا چاقو هئا. هي خانو بدوش هئا، جيڪي جهرجھنگ پيا رلندا هئا. هنن سان گڏ ڏھ ڪن خالي گاڏا هئا، جيڪي گهوڙا چڪي رهيا هئا. جيئن هو ويجهو پهتا ته مون مٿان کان رڙيون وٺي ڪيون. پر افسوس ته هو ٻڌي نه سگهيا.

هڪ ڏينهن گذريو. ٻي رات ٽاڻي نواب مون وٽ موڪلائڻ آيو. هن چيو ته ”سپاڻي آئون انگلنڊ پيو وڃان. منجهند جو منهنجو ڊرائيور توهان وٽ ايندو، ۽ توهان کي واپس بسترز شهر پهچائيندو.“ مون کي مٿس اعتبار نٿي آيو. جيئن هو منهنجي ڪمري مان نڪتو، مون ٿي عورتون

ڪوهيڙي جي شڪل ۾ ڏٺيون، ۽ سندس هلڪا ٽهڪ ڪنين پيا. ”سپاڻي رات.“ نواب چيو پئي، ”هي سپاڻي اوهانجي حوالي هوندو.“

سڄي رات هڪ جاءِ ويهي مون هيءُ داستان لکيو آهي. جيڪر مري وڃان ته اميد اٿم ته هيءُ احوال مينا کي پهچندو. مون فيصلو ڪيو آهي ته ڪهڙي به نموني پت ٽپي ٻاهر نڪران. جيئن نواب چڙهي سگهي ٿو، ته آئون به ڪوشش ڪري ڏسان. پتين وچ ۾ ڌار آهن، جن ۾ ماڻهوءَ جو هٿ ڦڻي سگهي ٿو. اڳر هيٺ پهچي ويس ته رقم ۽ پاسپورٽ سهارو وڃي متان گهر پهچان.

رات اچي پوري ٿي آهي. سج اڀرندي ئي خانو بدوش جڻو قلعي مان نڪتو. سندن گاڏن ۾ باقي بچيل صندوقون پيل هيون. نواب وڃي چڪو آهي. آئون قلعي ۾ انهن ڏائڻ عورتن سان اڪيلو آهيان. پر آئون نه ترسندس.

ڏينهن جي روشني مون کي همت ڏياري ٿي. قلعي جي پت ڪافي اُتاهين آهي. انهن عورتن جو ڪاڄ بنجڻ کان بهتر آهي ته ڪري مران! هڪ آخري جملو: مينا مون کي توسان پيار آهي. هاڻي آئون وڃان ٿو.

### وقفو: جنن وارو جهاز:

سيپٽمبر جي هڪ طوفاني شام جو هڪ جهاز ڏٺو ويو، جيڪو انگلنڊ جي اوڀر واري ڪناري تي قائم ننڍي شهر وٽي ڏانهن اچي رهيو هو. هن جي هاڪارڻ جو انداز عجيب هو. ڪڏهن ڪنهن پاسي ته ڪڏهن ٻئي پاسي ڏي ٿي مڙيو. ”ڪئپٽن يا ته چريو آهي يا پيٽل آهي.“ ڏسنڌڙ ماڻهن راءِ ٿي ڏني. پر طوفان وڌندو رهيو، ۽ ننڍي جهاز کي، جيڪو ڪوهيڙي ۾ وڪوڙيل هو، ڪاهيندو اچي ڪناري تي ڦٽو ڪيو. کيس ڪا مناسب لنگر هڻڻ جي جاءِ نه ملي، سو اندر تائين ڌڪجندو واريءَ

واري ڪناري سان اچي لڳو. هن جا ڪوها اوچتا ڦاٽي پيا، ۽ سڙه ڪٽي ڦاسي پيا، ۽ ائين جهاز ٽٽي هڪ جاءِ بيهي رهيو.

شهر واسي انهيءَ ٽٽل جهاز ڏي وڌي ويا، هو جيئن ويجهو رسيو ته جهاز جي ڊيڪ تان چميٽڙي جهڙو ڪو عجيب پڪي اتان وٺي اڏاڻو.

ماڻهو جيڪي مٿي چڙهيا، سي دهشت ۾ ونجي ويا. کين رڳو هڪ ئي ماڻهو جهاز تي نظر آيو جيڪو اسٽيئر سان ٻڌو مٿو پيو هو. ان هوندي به هنجو جسم ڊيوٽي واري نموني بيٺل تي لڳو ۽ ڪنهن نامعلوم شيءِ کي ڊپ مان تڪي رهيو هو. هڪ صليب کيس ويڙهيل رسن ۾ لٽڪي رهيو هو.

ڇا ٿيو؟ جهاز جي عملي جا ٻيا ماڻهو ڪٿي آهن؟ جهاز جي ڪتاب ۾ سندس هڪ ست لکيل هئي: ”هن هر هڪ کي هڪ هڪ ڪري ماريو آهي.“ انهي ست اڃان به قصي کي پراسرار ۽ معمو بنائي ڇڏيو. ڪوبه جيئرو نه بچيو هو، جيڪو اصل ڳالهه ٻڌائي ها.

جهاز جي ڪئپٽن لاءِ ماتمي جلوس ۾ شريڪ هر هڪ هن جي دڪڏاڪ ڪسمت تي رحم کائي رهيو هو. جهاز اندر ڪارگو، جيڪو پنجاهه وڏين پيٽين تي منحصر هو، محفوظ رکيو هو. انهن جهاز جي پيٽين تي لنڊن جي هڪ ٽرانسپورٽ ڪمپنيءَ جو پتو درج هو. هنن پيٽين ۾ رڳو ڪاري آلي مٿي پيل هئي. جلدي ماڻهن جو جڻو آيو، ۽ سامان ڪڍي روانو ٿيو.

ٻيو حصو:

ليوسي جي موت کان اڳ عجيب ۽ غريب واقعا (ڊاڪٽر سيوارڊ جي جرنل مان ڪنيل 30/9/1897)

ليوسي مري ويئي آهي. هن جهڙي وڻندڙ ۽ سڀاجهي چوڪري مون نه ڏني. هن کي مون چاهيو هو، جيتوڻيڪ هوءَ منهنجي دوست آرٿر هاموڊ سان شادي ڪرڻ واري هئي.

آئون سيپٽمبر جي هڪ ڏهاڙي ليوسي سان ملڻ وڻي شهر ويس، جتي هوءَ رهندي هئي. هن جي مڱيندي آرٿر مونکي ان لاءِ چيو هو. ڇو ته ليوسي جلدي بيمار ٿي پئي هئي. مون جڏهن سندس ڏيل ڏٺو ته آئون دهلجي ويو هوس. هوءَ نبل ۽ زرد ٿي ويئي هئي. هن جي نسن جي ڌڪ ڌڪ ٿيڪ هئي، ۽ کيس بخار به نه هو. ۽ آئون ڪا بيماري به نه معلوم ڪري سگهيس.

مينا هارڪر نامي هڪ نوجوان عورت به ليوسي ساڻ رهيل هئي. هن مون کي اهو قصو ٻڌايو، جيڪو ٻه ڏينهن اڳ ٿيو هو. ٻنهي چوڪرين، ٻين وانگر، انهيءَ عجيب و غريب جهاز جو قصو ٻڌو هو، ۽ ڪئپٽن جي آخري رسمن ۾ شرڪت ڪئي هئي. ليوسي پنهنجي حساس ۽ رحمدلانہ طبيعت جي ڪري سڄو ڏينهن ناخوش رهي. رات جو دير سان مينا جاڳي ته ليوسي کي پنهنجي بستري تي نه ڏٺائين. دريءَ مان کيس اچي شڪل نظر آئي، جيڪا باغ ۾ اڏري رهي هئي. مينا تڪڙ تڪڙ ۾ ڪپڙا پاتا ۽ ٻاهر نڪتي. کيس خبر هئي ته ليوسي ڪڏهن ڪڏهن پنهنجي ننڊ ۾ هلندي هئي. ۽ ان وقت سندس اکيون کليل رهنديون هيون، پر هوءَ ستل هوندي هئي، ۽ جولان ۾ ورتل هوندي هئي.

مينا کي ڳولا ڪندي ليوسي جي اچي شڪل قبرستان ۾ نظر آئي، جتي اهو ماتمي جلوس ٿيو هو. چانڊوڪي ڪري ڪارا ڪارا پاڇا ٺهيل هئا، جيڪي مينا کي ائين ٿي لڳا ته جڻ ڪا ڊگهي شڪل ليوسي کي گهيري ويني آهي. هن کي صرف ڳاڙهيون اکيون نظر آيون.

”ليوسي!“ مينا جلدي ۾ ويجهي ٿي ۽ کيس ڪنهن قبر تي گهري نندي ۾ ورتل لڌو. مينا ليوسي کي گرم چادر ۾ ويڙهي اٿاريو. ليوسي اڪيون کولي حيرانيءَ ۾ ونجي ويئي ۽ جڏهن پاڻ کي قبرستان ۾ ڏٺائين ته هراسجي ويئي. مينا هن کي ساهس ڏياريو ۽ گهر وٺي آئي.

”ٻئي ڏينهن اسان ڏٺو ته ليوسي بيمار ٿي پئي آهي.“ مينا مون کي ٻڌايو، ”ڇا هن کي ان رات سيءُ لڳو آهي يا ڊاڪٽر سيوارڊ ڇا توهان به ننڍا چيهڪ ۽ رانيونتن جهڙا نشان هن جي نڙي تي نٿا ڏسو؟ مون کي افسوس آهي ته مون هن کي پنهنجي پن سان ڦٽي وڌو هوندو. ڦٽ ته ننڍا آهن پر اهي چٽي نه رهيا آهن. توهان ڇا ٿا سمجهو ته اهي ليوسيءَ جي صحت تي اثر ڪندا؟“

مون چيو ته مون کي ائين نٿو لڳي.

”مون کي هاڻي موڪلائڻ گهرجي.“ مينا ڳالهه جاري رکندي چيو، ”منهنجو مڙس جونائڻ آخرڪار يورپ جي مسافريءَ سان واپس موٽيو آهي، سو آئون وڃان پئي ساڻس ملڻ. چڱو مون کي ليوسي کي الوداع چوڻ ڏيو.“

مون ٻيهر ليوسي کي تپاسيو ۽ اڃان به منجهيل هوس. ”هو بيحد بيمار آهي.“ مون آرٿر هوموڊ کي چيو. ”آئون ايمسٽرڊم ۾ رهندڙ پنهنجي استاد پروفيسر وئن هيلسنگ کي گهرائي ٿو ونان. هن کي عجيب و غريب ۽ انوکين بيمارين جي چڱي ڄاڻ آهي.“

آرٿر مون سان سهمت ٿيو ۽ اسان جلدي ۾ پروفيسر کي ٽيليگرام ڪيو. ان رات آئون آرٿر ساڻ ليوسي جي گهر ڀرسان قائم هون ٿو. اوچتو ترسيس. آڏي رات جو مون پنهنجي مريض جي گهر ڏي پي ڏٺو. اوچتو مون کي ڪنهن وڏي ڪاري پڪيءَ جهڙي ڪا مخلوق نظر آئي، جيڪا

ليوسي جي دريءَ تي اچي ويئي. ڪن پل ۾ اهو گم ٿي ويئي. لڳو ته اها ڪمري ۾ اندر هلي ويئي هئي.

ٻئي ڏينهن پروفيسر هيلسنگ اچي پڳو. منهنجو پراڻو استاد اڃان توڻي ساڳيو هو. ساڳيا گهاتا ڀرون ۽ ذهين اڪيون. ڪچي پڪي انگريزي ڳالهائڻ وارو منو لهجو. اسان هن کي ليوسي جي ڪمري ۾ وٺي وياسين. ليوسي ۾ آيل تبديلي ڏسي آئون دهلجي بيهي رهيس. هن جي حالت اڳي کان به وڌيڪ خراب هئي. هو پنهنجي وهائي جي اچي پوش جيان بلڪل سفيد بنجي ويئي هئي. سندس چپ زرداڻ مائل ڦڪا ٿيا پيا هئا. ڏندن جون مهارون ايتريون ته سسي ويون هيون جو خالي ڏند وڌا ۽ تڪا پئي نظر آيا.

”او خدا! هن کي ڇا ٿيو!“ آرٿر رڙ ڪئي.

”هن جي حالت خراب آهي. تمام خراب.“ وٺن هيلسنگ چيو، ”هڪ ئي رستو بچيو آهي هن کي بچائڻ جو هنن جي نسن ۾ نئون خون اوتيو وڃي!“

مون هائوڪار ڪئي. مون انهيءَ نئين ۽ دلچسپ آپريشن متعلق پڙهيو هو پر ان کي ٿيندي نه ڏٺو هو.

”دوست آرٿر“ وٺن هيلسنگ چيو، ”ڇا توهان پنهنجو قيمتي رت پنهنجي پياري محبوبه کي ڏيندائو؟“ آرٿر رضامندي ڏيکاري. وٺن هيلسنگ ۽ مون گڏجي انتظام ڪيو. آرٿر جي ٻانهن مان خون، ليوسيءَ جي نسن ۾ موڪليو. جيئن جيئن خون پئي منتقل ٿيو، تيئن ليوسي جي زرداڻ متحجڻ لڳي. البت آرٿر زردو پئي ٿيو، پر هو ليوسي ۾ نئين سگهه ڏسيو، بهڪيو پئي. آپريشن ختم ڪري آرٿر کي آرام لاءِ موڪليو ويو. وٺن هيلسنگ ليوسي کي چڱي طرح جانچي ڏٺو. هن نڙي تي رانيوتتا يا چيهڪ به ڏنا.

”هي ڇا جا نشان آهن؟ ۽ اوهان جي خيال ۾ هنجي بيماري ڪهڙي آهي؟“ مون کانس پڇيو.

”مون کي معلوم ڪونهي، پر آئون انومان ڪڍي سگهان ٿو.“ هن جواب ۾ چيو، ”منهنجو جيڪو اندازو آهي، تنهنڪي تون منهنجا دوست ۽ شاگرد، به نه مڃيندين.“ هن وڌيڪ ڪجهه نه چيو. پر پوءِ ان ڏينهن ڪجهه دير بعد، هن ليوسي جي ڪمري ۾ ڪافي پيتيون آنديون. هوءَ جاگيل هئي ۽ ڪافي سگهاري پئي لڳي ۽ هن کي ڏسي هوءَ خوش ٿي.

”او خوبصورت مس! هيءَ آهي دوا تنهنجي مرض جي.“ وٽن هيلسنگ خوش دليان چيو. پيٽن ۾ تڪي خوشبو وارا گل هئا، جيڪي ٿور جي ٻوٽي جهڙا ٿي لڳا. وٽن هيلسنگ، درن ۽ درين کي هنن سان مهڻيو ۽ انهن مان هڪ هار جوڙي هن جي گچيءَ ۾ پاتو. هاڻي سندس چوڌاري اهي گل پکڙيل هئا. ۽ هر لڳندڙ هوا جو جهوتو انهن جي خوشبوءَ سان واسيل هو.

آئون اچرج ۾ پئجي ويس. ”اهو ته عجيب و غريب طبي عمل ٿيو.“ مون چيو.

”مون تي شڪ نه ڪر.“ وٽن هيلسنگ جوابيو، ”هيءَ زندگي ۽ ان کان وڌيڪ جوڪم ۾ آهي. ۽ هي شيون هن جي حفاظت لاءِ طاقتور آهن.“

”پروفيسر مهرباني“ ليوسي پڻ پڻ ڪئي، ”جڏهن کان آئون بيمار ٿي آهيان، رڳو ڊيچاريندڙ خواب ٿي لهان، جن ۾ ٻه ڪارا پر مونکي وڪوڙيو مون مان بل چوسيو وڃن ٿا. اميد ته هي گل انهن خوابن کي ڀڄائيندا.“ ان بعد اسان ليوسي کي ڇڏي هليا آياسين.

صبح جو آئون ۽ پروفيسر سندس گهر وياسون ته جيئن پتو پوي ته هن اها رات ڪيئن گذاري. سندس پراڻي نرس دروازو کوليو.

”مونڪي پڪ آهي ته اوهان ليوسيءَ کي وڌيڪ نوبنو پائيندا.“ انهيءَ پراڻي نرس چيو. ”مون کيس گذريل رات ڏٺو ته هوءَ آرام سان ستل هئي. پر مون به سندس وڌيڪ سک لاءِ ڪجهه ڪيو. سندس ڪمر و گرم ۽ بي هوا هو ۽ خوشبو سان واسيل هو، سو مون دريون کوليون ۽ گل اڇلائي ڇڏيا.“

وئن هيلسنگ ڏک ۽ ڊپ مان مون ڏي منهن موڙيو. اسان ليوسيءَ جي ڪمري ۾ وياسون. هوءَ سفيد ۽ ٿڌي ٿي پئي هئي. سندس جسم ۾ خون نٿي نظر آيو، هن جا گل مرجھايل ۽ چپ سڪل هئا.

آئون ته ڪجهه چوڻ جي همت ساري نه سگهيس. ٻئي ڏينهن هن جو ڪفن قبرستان نيو ويو. موت جي ڪجهه ڪلاڪن بعد سندس ڪفن کي بند ڪرڻ لاءِ هن کي آخري پيرو ڏنو ته اسان کي لڳو ته سندس جسم ۾ خوبصورتي ۽ صحت وري آئي هئي. هن جا گل ڳاڙها هئا ۽ چپ گلابي ٿيل هئا. مون ڏٺو ته سندس نڙي واريون رهڙون صفا گم هيون. هو اڃان به وڌيڪ وڻندڙ ٿي لڳي.

”ڇا هو واقعي مري چڪي آهي؟“ غم ۾ نڍال آرٿر مونکان پڇيو. مون کيس چيو ته هائو اهو سچ آهي. وئن هيلسنگ منهنجي ڀر ۾ بيٺل هو ۽ غمگين پئي لڳو. هن پنهنجو مٿو ڏونڌاڙيو ۽ زبان سان ڪجهه نه چيو.

ان کان پوءِ ليوسيءَ جو ڪفن بند ڪري چرچ جي ان عمارت ۾ رکيو ويو، جتي سندس ابن ڏاڏن جا ڪفن رکيل هئا. ماتمي دُعائن کان پوءِ ان مزار جو دروازو بند ڪري تالو هنيو ويو. آخر ۾ ليوسيءَ کي خدا حافظ چئي واپس ورياسون.

آئون هاڻي پنهنجي روزانه ڪم کي جنبي ويو آهيان.

وقفو: ”بوفر“ مائي:

وتبي شهر ۾ ننڍن ٻارن جي مائرن ۾ هڪ قسم جو ڊپ ۽ هراس پڪڙجي رهيو هو. هڪ ٽن سالن جي ٻارڙي شام ڌاري پنهنجي باغ ۾ گهمي رهي هئي ۽ ڪنهن طرح گهران نڪري ويئي، ۽ نيٺ رات جو دير سان اها لڏي ويئي. هوءَ جيئن ته بيحد ننڍي هئي ۽ سڀ ڪجهه ٻڌائڻ کان قاصر هئي. هن صرف ايترو ٻڌايو ته هڪ سهڻي (بوفر) مائي کيس چڪر ڏيارڻ لاءِ وٺي ويئي. ٻي شام ٻيو ٻار ڪيترن ڪلاڪن لاءِ گم ٿي ويو ۽ ان به اها ساڳي ڪهاڻي ٻڌائي.

ان کان پوءِ ڪيترن ٻارڙن سان اهڙا واقعا ٿيا. ايتري تائين جو ٻار اها به راند ڪندا هئا، جنهن ۾ هڪ ٻار بوفر مائي وارو ڪردار ادا ڪندو هو. جيڪي ٻار ائين گم ٿيا هئا، سي ان تجربي بعد ٽڪل ۽ ڪمزور بڻجي ويا. ۽ ڊاڪٽرن ڏٺو ته هر ٻار جي ڳلي ۾ ننڍا زخم هئا، جيڪي جڻ ڪنهن جانور ڪيا هجن. زخم پنهنجي سر کي ايڏا وڏا ڪونه هئا، پر ٻارن جي عمرين جي لحاظ کان خطرناڪ هئا. اخبارن ۾ پوليس پاران چٽا شايع ڪيو ويو ته سڀني مائرن کي ٻارن جي گهڻي نظرداري ڪرڻ گهرجي.

حصول ٿيون:

ليوسي جي موت کانپوءِ ٿيندڙ عجيب و غريب واقعا: (ڊاڪٽر سيوارڊ جي جنرل مان ورتل: 15 آڪٽوبر 1897)

ليوسي جي ڪفن دفن کان چند ڏينهن پوءِ، مينا هارڪر لنڊن ۾ منهن جي آفيس ۾ آئي.

”ڊاڪٽر سيوارڊ، مهرباني ڪري هيءَ اخبار پڙهو. هن ۾ منهنجي مڙس جونائڻ جي انهن مشاهدن جو تفصيل ڏنل آهي، جيڪي هن

ٿرانسواليه ملڪ ۾ ڏٺا. اڄ ته هو چڪرائجي ويو. اسان جيئن ئي ماڻهن سان سٿيل گهٽيءَ مان هلي رهياسون ته اوچتو هن منهنجي ٻانهن پڪڙي رڙ ڪري چيو ته ’هوءَ ته اهو نواب آهي، پر هيءُ ته اڃان به وڌيڪ جوان بنجي ويو آهي. اهو ڪيئن ٿي سگهي ٿو!‘ هو هڪ ڊگهي شخص کي تڪي رهيو هو، جنهن جو چهرو ڦڪاڻ مائل هو، چپ ڳاڙها ۽ وار ڪارا هئا. سندس لباس سڄو ڪارو هو. اوچتو اهو شخص ميڙ ۾ گم ٿي ويو. جوناتن پڻڪندو رهيو ته ’ڇا اهو سچ آهي يا رڳو منهنجو وهم آهي؟ ڇا آئون چريو ته نه ٿي پيو آهيان؟‘ ڊاڪٽر آئون جوناتن لاءِ فڪر مند آهيان. توهان مضمون پڙهي مونکي ٻڌائي سگهندائو ته ڇا هن جي دماغ تي ڪو اثر نه پئجي ويو آهي؟“

”آئون ان کان به وڌيڪ ڪندس.“ مون چيو، ”آئون پروفيسر وٽن هيلسنگ جو به رايو حاصل ڪندس، ڇو ته هو مون وٽ اچي رهيو آهي. ڪجهه ڏينهن ڇڏي، مهرباني ڪري جوناتن کي اسان وٽ وٺي اچجانءِ.“

وٽن هيلسنگ چيو هو ته هو ايمسٽرڊم کان، مونکي ڪا اهم ترين خبر ٻڌائڻ لاءِ اچي رهيو آهي. هن اچڻ سان منهنجي سامهون اخبار جو تراشو رکيو، جنهن ۾ رات جو گم ٿيندڙ ٻارن جو احوال ڏنل هو.

”منهنجا دوست! توهان کي ڇا ٿو سمجه ۾ اچي؟“

”ننڍا ڇهڪ ته ليوسي جي زخم جهڙا ٿا لڳن.“ مون چيو.

”توهان کي ڇا ٿو لڳي ته اهي زخم ڪنهن هنيا؟“

”منهنجي خيال ۾ ان، جنهن ليوسيءَ کي ماريو هو.“

”اڙي نه منهنجا سنگي! هيءُ به هڪ تمام پر اسرار ۽ خطرناڪ

قصو آهي. اهي نشان ته ليوسي خود ٻارن کي هنيا آهن.“

اهو ٻڌي آئون بي اختيار حيراني ۽ ڪاوڙ ۾ ٽپ ڏئي اٿيس ۽ وٽن هيلسنگ کي ائين ڏسڻ لڳس، جڻ هو ڪو چريو هجي.

”توهان کي مون تي اعتبار نه ايندو، منهنجا دوست! آخرڪار سائنسدان کي بغير ثبوت جي اعتبار ڪيئن ايندو؟ توهان پاڻ ڏسندا. مون سندس مڱيندي آرٽر کي به چيو آهي ته هو به اسان سان هلي ۽ پنهنجي اڪيان انهيءَ المي جي پڄاڻي پسي، جنهن هن کي بيحال ڪري ڇڏيو آهي.“

ائين آئون، آرٽر ۽ وٽن هيلسنگ سان گڏجي قبرستان ويس، جتي ليوسيءَ جي قبر هئي. وٽن هيلسنگ قبر جو در کوليو، هو سڌو ليوسي جي ڪفن وٽ آيو. هن هڪ هڪ ڪري اسڪريو کوليا، جيڪي ڍڪ کي قابو ڪرڻ لاءِ لڳايا ويا هئا. اندر وري نرم چادر ۾ لاش ويڙهيل هو. هن چادر کي ڪٽڻ شروع ڪيو. آئون پوئتي هٽي بينس ته جيئن ڏپ کان بچان، پر اهڙي ڪابه شيءِ نه ٿي. وٽن هيلسنگ چادر هٽائي ۽ اسان کي ويجهو اچي ڏسڻ لاءِ چيو.

ليوسي بلڪل تر و تازي پئي لڳي، جهڙي مرڻ واري ڏينهن هئي. هن جا گل گلابي ۽ چپ ڳاڙها هئا. هن جا ڏند ڊگها ۽ تيز پئي لڳا.

”ڇا هي مُئل آهي؟“ آرٽر وڏو ساهه کڻي چيو، ”يا هيءَ ڪنهن غلطيءَ ڪري اجايو جيئرو دفن ڪئي ويئي آهي؟“

”هو زندهه نه آهي.“ وٽن هيلسنگ جوابيو، ”ڏسو هو ساهه نٿي کڻي، جانچي ڏسو. هن جي چمڙي به ٿڌي آهي. پر پوءِ به مُئل ڪانهي. هو ڪامل سڪون نه پئي ماڻي. حقيقت ۾ هوءَ امُئل آهي.“

وٽن اسانجي سوالن جا جواب نه ڏنا، ۽ ڪفن جو ڍڪ بند ڪندو رهيو ۽ چيو ته اسان هن ساڻ ساڳي جاءِ تي آڏي رات جو ملون.

آڏي رات جو اسان وري آياسون ۽ ليوسيءَ جو ڪفن ڪوليوسون.  
اهو خالي هو. هن مان لاش غائب هو.

”هوءَ ڪٿي آهي؟ توڇا ڪيو آهي پروفيسر.“ آرٿر رڙ ڪئي.

”مون نه“ ون هيلسنگ سختيءَ سان چيو، ”پر هڪ ٻي شيطان  
طاقت ڪيو آهي، جيڪا اڃان به هن دنيا ۾ هلي چلي پئي. پر خدا جي  
سهائتا سان اسان هن جو ڪم پورو ڪنداسون. ڏسو مون وٽ اهڙيون  
شيون آهن، جيڪي شيطاني مخلوقات برداشت نه ڪنديون آهن. ٿور وارا  
گل، صليب، چرچ جي قربان گاهه جي پاڪ ٿڪي. ايمسٽرڊم ۾ مون  
پراڻن ايماني ڪتابن کي پڙهيو آهي، جن کي جديد ذهن وارا وهم سڏين  
ٿا. انهن ۾ اسان کي وڏڙن جي قديم شيطانن سان جهيڙن ۾ اختياريل  
سياڻپ جو احوال ملي ٿو.“ هُو پوءِ اسان کي ٻاهر وٺي آيو. قبر جي مهڙ  
واري حصي ۾ هُن گل نپوڙيا. ۽ در مٿان مقدس ٿڪي جو ڪجهه حصو  
هڻي ڇڏيو. اسان وڃي قبرن ۾ لڪياسون. صبح ٿيڻ ۾ ڪجهه وقت هو ۽  
سفيد پاڇولو قبرستان ۾ اڏامندو آيو. اسان هن سان ملڻ لاءِ اُٿي کڙا  
ٿياسون. ويجهو اچڻ سان معلوم ٿيو ته هُوءُ سفيد لباس ۾ ملبوس هڪ  
عورت هُئي. هن پنهنجي مٿي کي هيٺ ڪيو، جڻ ته هن ٻار کي چمڻ تي  
چاهيو. وٺڻ هيلسنگ، پنهنجي بتي مٿي ڪري ڇڏي ته هن جي نظر اسان  
تي پئي. اسان سڃاتو ته اهو چهرو ليوسيءَ جو آهي - پر اهو ڪيترو نه  
بدليل هو! هن جي دلڪشي ڪراحت ۾ بدلجي ويئي هُئي ۽ هن جي  
چڱائي برائي ۾ بدليل هُئي. هنن جي چپن تي خون لڳل هو، جيڪو  
چهري تان لهي هن جي لباس تي ڪري رهيو هو. هن جيئن اسان کي ڏٺو  
ته هن جون اکيون ڪروڙ ۾ پرڃي ويون. ان مهل اسان کي احساس ٿيو  
ته اها ليوسي نه هُئي، جيڪا اسان اڳيان بيٺل هُئي، پر ان جي جاءِ تي ڪا

ڏائڻ هئي، جنهن کي ختم ڪرڻ جڳائي. اوچتو هن ٻار کي ڦٽو ڪيو ۽ مرڪندي آرٿر کي چيائين ”تون اڇين وئين، منهنجا منا! اڄ ته توکي مٺي ڏيان. اڄ منهنجا جاني!“

آرٿر هينا ٽائيز (بي سڌ بنيل) ٿيل شخص جيان اڳتي وڌيو. پر ان کان اڳ وٺڻ هيلسنگ صليب کڻي اڳتي وڌيو. اها ليوسي جي شڪل واري عورت پوئتي هتي ويئي. پوءِ پنهنجي مقبري ڏي وٺي پڳي. پر دروازي تي هيسجي بيهي رهي. هوءَ اسان کي ڪروڙ ۽ ڪاوڙ مان گهورڻ لڳي. سندس چهرو انهيءَ ڪري عجيب ٿي پيو. هن جي وات ۾ نوڪدار ڏند پاڻ ۾ ڪرڻجڻ لڳا.

”منهنجا دوستو! اوهان ڏٺو؟“ وٺڻ هيلسنگ پر اعتماد نموني چيو.  
”مون ڏٺو - مونکي پڪ آهي ته“ آرٿر ڪرڪندي چيو، ”هيءَ ليوسي ڪانهي!“

”او بيوقوف چوڪرا!“ وٺڻ هيلسنگ رحمڌانه نموني چيو، ”هي تو لاءِ بيحد ڪڙو وقت آهي، پر آئون واعدو ٿو ڪريان ته جلدي توکي ۽ ليوسيءَ کي سڪون ميسر ٿيندو.“ پوءِ هُو اڳتي وڌي ويو ۽ دروازي تان مقدس ٽڪي هٽائي ڇڏي. اسان حيرت ۽ دهشت ۾ وڻجي وياسون، جڏهن اها عورت ڪوهيڙي ۾ بدلجي، در جي هڪ ڌار مان اندر هلي ويئي. ان بعد پروفيسر فوري طور اهو پاڪ ٽڪي دروازي تي لڳائي ڇڏي.

ٻار جيڪو اڇلايو ويو هو، سو ائين ستل هو، جڻ بيهوش ٿيل هجي. مون ٻار کي کنيو ۽ ويجهي پوليس اسٽيشن جي در تي اچي ڇڏيو. آئون جيئن واپس پنهنجي ساٿين سان اچي مليس ته پرهه ڦٽي رهي هئي. ٻيهر وٺڻ هيلسنگ مقبري ڏي وڌيو. دروازو کولي، پوءِ ڪفن به کوليائين. صبح جي پهرئين ڪرڻي اسان آڏو اها مخلوق پڌري ڪئي، جا خوبصورت ته هئي، پر اسان لاءِ هاڻ نفرت جوڳي هئي.

وئن پنهنجي ڊاڪٽري ٿيلهي مان سرجريءَ وارو چاقو ۽ ڳرو مٽرڪو، ۽ ٽي فوت ڊگهو ۽ آخر ۾ مڙيل ڪاٺ وارو ٽاڪ ڪڍيو. هن سنجيدگيءَ سان ڳالهائڻ شروع ڪيو.

”منهنجا دوستو! جن کي پراڻا ماڻهو ”امئل“ چوندا آهن، تن کي اوهان اڄ اڪيان ڏنو. اهو امئل ڏائڻ يا شيطان، ماڻهن جو خون چوسي ٿو. اسانجي ليوسي اهڙي نموني انجام سان ڪيئن دوچار ٿي، سو مون کي ڪافي دير سان سمجهه ۾ آيو آهي، خاص ڪري ان کانپوءِ جڏهن مون ٽرانسلوانيه جي نواب متعلق جوناٿن هارڪر جو احوال پڙهيو آهي. هاڻي مون کي سمجهه ۾ اچي ٿو ته نواب انگلنڊ ۾ جهاز ذريعي آيو. پوءِ هن پنهنجي شڪل ڪاري چمڙي ۾ بدلائي ۽ انهيءَ شڪل ۾، هر رات هن ليوسيءَ جو خون پيتو، جيستائين هو نه مئي- نه نه هيئن ته جيستائين هوءَ هن وانگيان امئي نه ٿي.“

وئن هيلسنگ ليوسي جي تڪي ۽ ڊگهي ڏند ڏي اشارو ڪيو. ”جيڪي هن شيطان جو شڪار ٿي مرن ٿا، سي خود اهڙا شيطان بنجن ٿا ۽ ائين وڌ ۾ وڌ اهڙا قسم پيدا ٿين ٿا. هن اڳ ۾ ئي ڪيترن ٻارن کي زخمي ڪيو آهي ۽ آخر ۾ اهي به هن جهڙا وڃي ٿيندا. تون، آرٿر، به ائين بنجين ها، جيڪر هوءَ توکي چمي ها. ليڪن اوهان هن شيطان کي واقعي به ماري ڇڏيو ته اهو شيطان پڄاڻي پهچي ٿو. ان بعد اهي ٻار چڱا پلا ٿيندا ۽ هنن جي نڙين ۾ لڳل چيهڪ جلدي گم ٿي ويندا. ان بعد هن غريب عورت جو روح ابدي سکون ۾ اچي ويندو ۽ شيطاني چڪر مان نڪري ويندو.“ وئن هيلسنگ آرٿرتي پاپوهه مان نظر وجهندي چيو ”ياد رکو ته اها اوهان پاران هن روح تي هڪ عنايت ٿيندي جو کيس شيطان جي چڪر مان ڪڍندائو ۽ جنت ۾ موڪليندائو.“

”آئون هن کي چاهيان ٿو.“ آرٿر چيو ”انهيءَ ڪري اهو منهنجو ئي هٿ هجي، جيڪو کيس آزاد ڪري.“ پوءِ جيئن وٽن هيلسنگ چوندو ويو، هو ائين ڪندو رهيو. هن مترڪو پنهنجي ساڄي هٿ ۾ کنيو ۽ کاڀي هٿ ۾ نوڪدار ڪاٺ جو ٽاڪيو کنيو. هن نوڪدار حصي کي ليو سيءَ جي دل تي رکيو. وٽن هيلسنگ وڏي آواز ۾ دعائون پڙهڻ لڳو ۽ آرٿر مترڪو کڻي، پوري زور سان هنيو.

ڪفن اندر پيل شيءِ لڇڻ لڳي ۽ دانهون ڪرڻ لڳي. جڏهن خون نڪري آيو، ته هن وحشي نموني بدن پڪوڙيو ۽ ڏند ڪُرتيا. هن جي دانهن سان مقبرو ڀري ويو. پر آرٿر جو مترڪو اوستائين ڪم ڪندو رهيو جيسين اهو ڪاٺ جو مڙيل نوڪ ڏانڻن اندر پيهي نه ويو.

نيٺ اهي دهشتناڪ دانهون بند ٿيون. ۽ جسم هڪ جاءِ بيهي ويو. آرٿر مترڪو ڦٽو ڪيو. هن جو چهرو زردجي ويو ۽ ڄاڻ ته ڪريو. اسان اڳتي وڌي هن کي قابو ڪيو.

اسان ڪفن ۾ ڏٺو. اها ڏانڻ ڪانه هئي، جا اسان ڏٺي هئي. اسان ليو سيءَ جو مئل چهرو ڏٺو، جيڪر زردو ۽ سنهو هو، پر سندس چهرو هاڻ وڻندڙ پاڪائيءَ سان واسيل هو. هاڻ هر پاسي نڪ قسم جو سڪون چانئجي ويو. ۽ اسان کي لڳو ته واقعي هو مري چڪي آهي.

اسان هن کي وڌيڪ شيطانن کان بچائڻ لاءِ هڪ وڌيڪ عمل ڪيو. وٽن هيلسنگ ۽ مون هن جي مٿي کي چيهڪ ڏنو ۽ سندس وات کي ٿوم سان ڀريو. ان کان پوءِ ٽاڪ کي اسڪريو سان بند ڪري مقبري جو در بندي اسان واپس ورياسون.

وقفو: گاڏا هلائيندڙ:

”هڪ شخص مون کي هڪ گهر مان ٻي گهر پيتون ڪڍي پهچائڻ تي مامور ڪيو.“ هڪ گاڏي هڪلیندڙ پنهنجي دوست کي ٻڌايو. هي ماڻهو پورهيت هئا ۽ هنن جا گهوڙا گاڏيون لنڊن ۾ ماڻهن ۽ سامان سڙي کي آڻڻ ۽ نيٺ لاءِ ڪم ايندا هئا. ”هن مون کي پيتيون ڪڍڻ ۾ مدد ڪئي. اهڙو سگهو ماڻهو مون اڳي نه ڏٺو ۽ هو ڪارن وارن وارو زردو ماڻهو هو، پر سندس پاڇو ئي نٿي نهيو. اهي پيتيون تمام گريون هيون ۽ تعداد ۾ پندرهن هيون. آئون ۽ منهنجا ساٿي، پيتي جي هڪ چيڙي کي ڪڍي ساڻان ٿي ٿي وياسون، هن شخص ٻئي چيڙي کي ائين ٿي کنيو، ڇڻ ڇانهن جي صندوق کڻندو هجي. اسان هن جي مدد سان اهو ڪم جلدي ڪيو. رات ٿي چڪي هئي ۽ هن اسان کي سونا سڪا ڏنا.“

”تو چيو ته اهي وڏيون پيتيون هيون؟“ ٻئي گاڏي واري چيو، ”آئون ڪالهه ئي انهيءَ گهر ويس، جنهن جو تون ذڪر ڪري رهيو آهين ۽ مون ڪجهه وڏيون پيتيون ٻئي گهر ۾ پهچايون. عجيب و غريب گهر هئا، اسان اهو شخص ڏٺو، جيڪو مٺي لهجي ۾ ڳالهائي رهيو هو. ۽ نوابن وانگيان ڪارو ويس پايو ويٺو هو. هن اسان کي به سون ڏنو.“

هنن گاڏو چڪيندڙن پاڻ ۾ تسليم ڪيو ته اهو شخص بيحد پلو ماڻهو هو ۽ اهڙا ماڻهو ڳوليا نٿا لڳن.

### چوٿون حصو:

**شڪاري شڪار ٿئي ٿو (جونائڻ هارڪر پارن لکيل رڪارڊ تاريخ 1 ڊسمبر 1897ع):**

”نواب لنڊن ۾ آهي. ۽ اوهان کي معلوم آهي ته هيءُ ڪهڙي مقصد سان آيو آهي.“ پروفيسر وئن هيلسننگ ڏکائي نوع ۾ اسان ڏي نھاري چيو. ان وقت آئون، مينا، ڊاڪٽر سيوارڊ ۽ آرٿر هوموڊ ڊاڪٽر سيوارڊ جي گهر ۾ ويٺا هئاسون. ”هيءُ نواب وڏو فاتح هو ۽ چار سوء سال اڳ

هو جيئرو هو. هو عام ماڻهو وانگيان مٿو کونهي. هو پنهنجي قبر مان جاڳي پيو ۽ پنهنجي ملڪ ۾ دهشت مچائي ڇڏيائين. هي اڄ به خطرناڪ ارادا رکي ٿو، جيئن هو پنهنجي زندگيءَ ۾ رکندو هو. هو چالاڪ ۽ ڄمي بيهندڙ آهي. پنهنجي تباهه حال قلعي ۾ هن اڀياس ڪري رتا بند ڪئي آهي. هن پاڻ کي بيحد پوئتي پيل علائقن مان دنيا جي عظيم ترين شهر ۾ آندو آهي. توهان ڇا تا سمجهو ته هن جو ڇا مقصد هوندو؟

”اهو سوچي ڪنڀي وٺيو وڃي.“ مينا پٽڪيو، ”هو هن شهر ۾ پنهنجا شڪار گوليندو ۽ جڏهن اهي مردا ته ليوسي وانگر اهي به شيطان بنجي ويندا ۽ ٻين کي شڪار ڪندا. ائين نواب جي دهشتناڪ سلطنت انهن امثل ماڻهن جي واڌ سان ويجهندي رهندي.“

”نه“ آرٿر رڙ ڪئي، ”ٻين جو منهن جي ليوسي جهڙو انجام نه ٿيڻ گهرجي.“

”نواب کي ڪنهن به طرح روڪيو وڃي.“ مون چيو، ”۽ آئون انهيءَ لاءِ پنهنجي جان به گهوري ڇڏيندس.“ مينا منهنجو هٿ پڪڙي هاڪار ۾ ڪنڌ پيڙيو.

”۽ آئون به ائين ئي ڪندس.“ ڊاڪٽر سيوارڊ چيو.

”سنو.“ پروفيسر چيو، ”اسان سڀ سهمت آهيون. هاڻي اسان جو اهڙي مکيه ڪم آهي، ڇو ته ڪو ٻيو ان ڳالهه تي اعتبار به نه ڪندو. اچو ته خدا کي حاضر ناظر ڄاڻي وڃن واريون، ته پنهنجي پوري سگه سان، جيڪا الله تعاليٰ اسان کي بخشي آهي، انهيءَ شيطانيت کي هن دنيا مان ختم ڪنداسون. خدا اسان تي پنهنجو رحمتون نازل ڪندو.“

ائين اسان سڀني هٿ هٿن ۾ ملائي اهو قسم واريو. ان بعد اسان کي پاڻ ۾ نئين همت ۽ قوت جو انوکو احساس جاڳيو.

”هاڻي پنهنجي ڪم ڏانهن اچجي.“ پروفيسر وٽن هيلسنگ چيو،  
”اسان جي دشمن جي ڪمزوري اها آهي ته هو ڏينهن جي روشنيءَ ۾  
لازمي مٽيءَ واري پيتي ۾ سمهندو آهي. پر هن اهڙيون پنجاهه پيتيون  
لنڊن آنڊيون آهن، جيئن جونائڻ ٻڌايو آهي. اهي ڏينهن جي وقت هن جون  
پناهه گاهون آهن. جيڪر اسان هن کي ستل حالت ۾ ڳولي ورتو ته پوءِ  
اسان هن جي دل ۾ سوراخ ڪري، سندس مٿو ڪٽي وٺنداسون. پر اسان  
هنکي ڪيئن ڳولينداسون؟“

”مون وٽ سندس گهر جي انڊريس آهي. جيڪو اسان کيس وٺرائي  
ڏنو هو. اسان وٽ ان جي ڪنجي به آهي.“ مون چيو.

”ته پوءِ اچو ته هلون.“ وٽن هيلسنگ چيو. اسان ان جاءِ تي پهتاسون.  
اها جاءِ پرندڙ ڀر وڏي عمارت هئي. مون در کوليو. اندر هر جاءِ مٽيءَ  
خالي پڻو نظر آيو. اتي اسانکي 14 مٽي پريل پيتيون هال ۾ رکيل نظر  
آيون.

”اهي ته پنجاهه پيتيون هيون! هن ڪجهه ٻئي پاسي موڪليون  
آهن.“ آرٽر چيو.

”اسان اهي به ڳولينداسون. پر پهريائين هنن کي اڪلائڻ گهرجي.“  
وٽن هيلسنگ چيو.

اسان هڪ هڪ ڪري سڀ پيتيون کوليون. هر پيتي کي  
مضبوطيءَ سان شيخون هڻي بند ڪيو ويو هو. وٽن هيلسنگ هر پيتيءَ  
۾ مقدس ٽڪي جو ٽڪرو وڌو. هاڻي شيطان هنن پيتين کي استعمال ڪي نه  
سگهندو.

ان بعد اسان ٻين جي ڳولا ڪئي. ڊاڪٽر سيوارڊ ۽ آرٿر ٻاهر وڃي سامان ڊوئینڈڙن کان پڇا ڪئي، جن نواب جي مدد ڪئي هوندي. مون خط لکي معلوم ڪيو ته هن وڌيڪ ڪهڙا ٻيا گهر ورتا آهن.

صبح تائين اسان کي معلوم ٿيو ته هن تي ٻيا گهر به لڌن جي مختلف علائقن ۾ ورتا آهن.

”هو عظيم جنرلن جيان پنهنجي قوت کي چڱي طرح ڦهلائي ٿو.“  
وئن هيلسنگ چيو. هر گهر ۾ هن پٽيون اماڻيون آهن. پهريون گهر تمام ويجهو هو.

”اسان وٽ ڪنجيون نه آهن، سو اسان کي پٽيون ٽپي اندر وڃڻو پوندو.“ مون چيو.

”ائين اسان پوليس هٿان گرفتار ٿينداسون.“ آرٿر چيو. ”نه مون وٽ در کولڻ جو هڪ ٻيو نسخو آهي.“ ۽ هو لوهار وٽ ويو ۽ کيس ٻڌايائين ته هيءُ هن گهر جو مالڪ آهي، پر هن ڪنجي ڪٿي وڃائي ڇڏي آهي. لوهار پنهنجا اوزار آندا، ۽ مهاڙ واري در آڏو ڪنجيون ٺاهيون، ۽ انهيءَ دوران آرٿر هن وٽ بيهي، هر ايندڙ پوليس واري کي کيڪاريندو رهيو. آخرڪار در کوليو ويو. لوهار کي رقم ملي ۽ هو ويندو رهيو. گهر اندر 13 پٽيون مليون، جن ۾ اسان مقدس ٽڪي وڌي. اُتي اسان کي ٻين گهرن جون ڪنجيون به مليون. شام تائين اسان اهي گهر به ڳولي لڌا، جن مان هڪ ۾ پندرهن ۽ ٻئي ۾ ست پٽيون هيون.

اسان رات جي کاڌي تي ملياسون. ڊنر بعد، مينا، جيڪا سڄي ڏينهن جي هن هٿان بعد ٽڪجي پئي هئي، سو مٿي پنهنجي ڪمري ۾ ويئي هلي. ۽ ڊاڪٽر سيوارڊ پنهنجي مريضن کي تپاسڻ لاءِ ٻاهر ويو. باقي اسان ڳالهائيندا رهياسون.

”اسان صرف 49 پيتيون لڌيون آهن.“ وٽن هيلسنگ چيو، ”۽ انهن کي نڪاڻي لڳائي ڇڏيو آهي، پر اڃان هڪ آخري پيتي گم آهي. اسان کي خبر آهي ته هو بيحد سگهارو آهي ۽ اڪيلي سر هو پيتي کڻي سگهي ٿو. خبر نه آهي ته هو ڪيڏانهن ويو؟“

”جيڪر اسان کان هڪڙي پيتي رهجي ٿي ته...“ مون چوڻ شروع ڪيو ته ان وقت ڊاڪٽر سيوارڊ ٽڪڙو ٽڪڙو اندر آيو.

”هارڪر! توهان جي گهر واري ڪٿي آهي. مون وڏي چمڙي جهڙي شيءِ سندس ڪمري جي دري ڏانهن اڏامندي ڏني آهي.“

اسان ڊوڙي مٿي پهتاسون. بيد روم جو در بند هو. اسان اهو توڙي اندر داخل ٿياسون. اُتي عجيب منظر نظر آيو. نواب مينا جي بستري ۾ مينا کي پنهنجي ٻانهن ۾ پڪوڙي بيٺو هو. هن جي منهن تي رت لڳل هو. هن جي قميص کليل هئي ۽ هن جي اڳهاڙي ڇاتي جي زخم مان رت وهي رهيو هو. هن مينا جي چهري کي ان زخم سان ملايو، ته جيئن مينا جا چپ هن جي رت سان لڳي وڃن.

هن جيئن ئي اسان کي ڏٺو ته اسان تي خونخوار جانور جيان حملو ڪرڻ لاءِ اڳتي وڌيو. پر وٽن هيلسنگ صليب اڳيان ڪيو. نواب ان کان ڊڄي ويو ۽ دري جي قوت وٽ وڃي بيٺو.

”چئبو ته اوهان ئي منهنجي ارادن کي خاڪ ۾ ملائڻ لاءِ هٿ پير پيا هڻو.“ هن غصي ۾ پرڄي چيو، ”توهان مون کي هتان نيڪالي ڏيڻ ٿا گهرو. ۽ پنهنجي ڪمزور قوت سان مون سان مقابلو ڪرڻ ٿا گهرو. پر وقت ئي منهنجو انتقام وٺندو. هيءَ عورت هاڻي منهنجي بنجي ويئي آهي ۽ اها هاڻي اوهان جو شڪار ڪندي ۽ هن وسيلي اوهان منهنجا نوڪر بنائو.“ هن دهشتناڪ تهڪ ڏنو. ڪن پلڪ ۾ هو ڪوهيڙو بنجي غائب ٿي ويو.

مون مينا کي پنهنجي ٻانهن ۾ پڪڙيو. ٻه ننڍا زخم سندس نڙي تي هئا. هو روئندي رهي ۽ ڳالهائيندي رهي. ”هو منهنجي نڙي تي جهڪيو. آئون چري به نٿي سگهيس. مون پنهنجي سگهه ختم ٿيندي محسوس ڪئي، جڏهن هن منهنجو رت چوسڻ شروع ڪيو، پوءِ هن چيو ته هاڻي آئون توکي پنهنجو حصو بنائڻ ٿو گهران. ائين هن پنهنجي ڇاتي کي ڇيهڪ ڏئي منهنجي چهري کي پنهنجي زخم سان ملايو. هن جو خون منهنجي وات ۾ آيو. آئون ساهه به کڻي نٿي سگهيس. او الله! الله! مون اهو خون ڳڙڪائي وڌو.“

جيئن مينا ڳالهايو پئي، منهن جو ڪرپ ويو وڌندو. وٽن هيلسنگ اسان تي رحمدلانہ نظر وڌي. هن مقدس ٽڪي هٿن ۾ کڻي ۽ مينا جي نراڙ تي لڳائي. لڳائڻ شرط مينا کان رڙ نڪري ويئي ۽ سندس نرڙ جي ٽڪي واري جاءِ سڙي ويئي.

”آئون ته ناپاڪ ٿي ويئي آهيان، جو ڪابه پاڪ ۽ مقدس شيءِ مون کي نٿي چهي، خدا پاڪ به مون کان منهن موڙي ڇڏيو آهي. آئون شيطان ٿي ويئي آهيان.“

مون پنهنجيون مٿيون پڪوڙيندي چيو. ”لعنت هجي انهيءَ نواب تي. آئون هن کي نه ڇڏيندس. کيس جهنم پيڙو ڪندس.“

اهو ٻڌي مينا منهنجا هٿ پڪڙيندي چيو: ”جونائڻ! صبر ڪر، پنهنجي دل کي ڪروڙ ۽ نفرت سان زهريلو نه ڪر. اسان تي اڳ ۾ ئي مشڪلاتون گهڻيون آهن. نواب به دڪي روح آهي. جنهن کي آزادگيءَ لاءِ انساني ڪهل جي ضرورت آهي، جيڪر تون مون تي رحم ڪرين ٿو ته هن لاءِ به رحم ڌار.“

مون پنهنجو مٿو هن جي ڇاتي تي لاڙي ڇڏيو. منهنجي دل ذري گهٽ تڻڻ تي هئي. وٽن هيلسنگ چيو. ”ڪير آهي جيڪو تنهنجا اهي

لفظ ٻڌي ۽ پوءِ به اهو شڪ ڏيکاري ته توکي جنت ۾ جاءِ نه ملندي. مادام مينا، آئون تو چوان ته خدا توتي شيطان کي غالب ٿيڻ نه ڏيندو. هن جون رحمتون اسان ساڻ آهن ۽ اسان انهيءَ وڏي شيطان کي ڳولي ونداسون. ۽ جڏهن هن جي سگهه ختم ٿيندي ته تنهنجا زخم متجي ويندا. انشاءِ الله تعاليٰ، اهو منهنجو واعدو آهي.“

وئن هيلسنگ جي ڳالهين اسان کي هلڪي اميد ڏياري. اسان جا دوست مونکي ۽ مينا کي ڇڏي هليا ويا.

پرهه ڦٽيءَ کان ٿورو اڳ مينا مونکي جاڳائي چيو ته ”پروفيسر کي جهٽ ۾ گهراءَ ۽ کيس ڇڏ ته هو مونکي هينانترم جي مدد سان وجد ۾ آڻي، ته جيئن آئون ڪجهه کيس ٻڌائي سگهان.“

وئن هينانترم جو به ماهر هو. هن هٿ جي اشارن ۽ پڻ پڻ ڪندي مينا کي وجد ۾ آندو.

”تون ڪٿي آهين“ هن مينا کان پڇيو، ”۽ ڇا پئي ڏسين؟“

”مون کي خبر نه آهي.“ هن خوابي لهجي ۾ چيو. ”آئون سوڙهي جاءِ ۾ پيل آهيان هر طرف ڪاراڻ آهي. مونکي ڪجهه به نظر نٿو اچي.“

”تو ڇا پئي ٻڌي؟“

”آئون پاڻيءَ ۾ ٽاقوڙا پئي ٻڌا ۽ ڳالهائڻ جا آواز به اچن ٿا.“ پوءِ هن غير ملڪي لفظ ڳالهايا. ”هاڻي منهنجي مٿان هلڻ جا آواز پئي ٻڌان. هاڻي وري رسن ۽ سڙهه جي ڦڙ ڦڙ جا آواز.“

جيئن سج چڙهيو ته مينا خاموش ٿي. ۽ پروفيسر هن کي جاڳايو.

”مادام! اوهان تمام ڀلو ڪيو جو مون کي گهرايو. توهان وجد ۾ نواب جو ذهن پڙهيو. هُن ته تنهنجي ذريعي اسان کي مارڻ جو سوچيو هو، پر ان بجاءِ اسان سندس متعلق تو وٽان ڄاڻ ورتي. جڏهن اسان وٽ

ڪاٻي راه نه بچي هئي. هيءُ انهيءَ ڀيتي ۾ آهي، جيڪا سمنڊ جي ڪناري تي هلندڙ جهاز ۾ آهي، ۽ مٿي روسي ٻولي پيا ڳالهائين. چون پيا ته ڪاري سمنڊ جي ڪناري تي پهچڻ وارا آهيون.“

ائين اسان نواب جو پيڇو ڪيو ۽ وڃي يورپ جي وچ ۾ پهتاسون. وٽن هيلسنگ مينا کي هر سج لٿي ۽ سج چڙهڻي مهل هينانترم ڪري وجد ۾ ٿي آندو ۽ ان ذريعي اهو معلوم ڪيو ته هو ترانسلووانيه ڏانهن وڃي رهيو هو. اسان جهاز جي پويان وياسون ۽ ترين ذريعي بوداسپت پهتاسون. اتي اسان سخت سرديءَ ۾ سفر ڪرڻ لاءِ پاڻ کي تيار ڪيو. اسان اتي هر هڪ لاءِ گهوڙو ڪرائي تي ورتو ۽ گرم ان وارا ڪپڙا ورتا. کاڌي پيتي جو بندوبست ڪيو ويو. هر هڪ کي رائيفل ۽ وڏو چاقو پاڻ سان ڏنو ويو. ان کان پوءِ مينا وسيلي نواب جي چرپر جي ڄاڻ رکندا رهياسون. اسان ڪارپٽين ٽڪرين ڏي وڌياسون. آخرڪار هڪ ڏينهن مون وري انهيءَ دريڪولا جي قلعي جا گنڊ بيهڻ ڏٺا.

اسان نواب جي پهچڻ کان اڳ ئي سندس گهر پهچي وياسون. هو به پري ڪونه هو. اسان هن جو انتظار ڪيو. اسان کي پنهنجو مشن پورو ڪرڻو هو. آرٽر، وٽن هيلسنگ ۽ ڊاڪٽر سيوارڊ وٽ هٿيار، ٿوم، ۽ نوڪدار ڪاٺ جا ٽاڪ هئا. هو اندر ويا ۽ تن ڏائڻ عورتن جي نڪاڻن جي تلاش ڪرڻ لڳا. مينا ۽ آئون ٻاهر ترسياسون.

پهاڙين ۾ بگهڙ جي اوناڙين جا آواز ٻري رهيا هئا. آئون رائيفل ٽائيو، مينا تي نظر رکيو ويٺو هوس. هوءَ ستي پيئي هئي. هاڻي هوءَ ڏينهن جو گهڻو ٿي ستي ۽ رات جو جاڳندي ٿي رهي. کيس بڪ به نٿي لڳي. مون کي اها پريشاني هئي ته ان هوندي به هن جا چپ سرخ ۽ هوءَ صحت مند هئي. سندس نراڙ تي سڙڻ وارو نشان پترو هو. ڇا هن جا ڏند

تڪا ۽ ڊگها نظر اچن ٿا. مون وڏي آواز ۾ ائين چيو ۽ سوچيو ته مينا به انهي ڏانڻ عورت جيان نه بنجي ويئي هجي.

سج لهي رهيو هو. مينا اڪيون کوليون ۽ قلعي کي ڏٺو ”هيءَ ته خوفناڪ جاءِ آهي“ هن چيو، ”جوناتن تو وٽ حفاظتي شيون آهن.“

”ها مون وٽ مقدس ٽڪي ۽ صليب آهن.“ مون اُهي هٿ ۾ جهليون ۽ کيس ڏيکاريون. مينا پنهنجو منهن ٻئي پاسي ڪري ڇڏيو، ڄڻ انهن شين سندس اکين تي اثر ٿي ڪيو. مون انهن کي پاسي تي رکيو.

”مون تي اڃان به شيطاني نشان آهي.“ هن خاموشيءَ سان زخم کي ڇهندي چيو، ”منهنجا مڙس! آئون سمجهان ٿي ته پڄاڻي ويجهي آهي. مون کي صرف هڪ ڳالهه چئڻي آهي ته تون جڏهن منهنجي چهري ۾ ڏانڻ واريون نشانيون ڏسين ۽ توکي پڪ ٿئي ته منهنجو انجام اهو ٿيو آهي ته پوءِ بنا دير جي اهو نوڪدار ڪان منهنجي دل ۾ هڻجان ۽ ڪوبه رحم وغيره نه ڪجانءِ. ۽ ائين مون کي آزاد ڪجانءِ.“

”آئون واعدو ٿو ڪريان“ مون پٽڪيو ۽ لڙڪ منهنجي اکين ۾ لڙي پيا ۽ آواز ويهي ويو. مينا منهنجي هٿن کي پڪوڙيو ۽ اڇا وار ڇهيا.

پيا ساڻي محل مان تڪل ۽ زردا ٿي موٽيا. انهن ٽي مايون ستل لڏيون ۽ کين نڪاڻي لڳايو. اسان ماني کاڌي ۽ ڪجهه وقت انتظار ۾ گذريو. آخرڪار اسان کي خانہ بندوشن جو گروه نظر آيو. اُهي قلعي ڏانهن هڪ گاڏو کڻي پئي آيا، جنهن ۾ پيتي رکيل هئي.

”نواب“ مون چيو

”سج ڏي ڏسو، هو لهڻ وارو آهي. ۽ هيئنر هن کي نڪاڻي لڳائڻ گهرجي.“ آرٿر چيو.

آئون، آرٿر، ڊاڪٽر سيوارڊ گهوڙن کي ڊوڙائي خانہ بندوشن ڏانهن وڌياسون ۽ پروفيسر مينا ساڻ آهستي آهستي اچڻ لڳو. ”بيهي رهو.“ آرٿر رڙ ڪري چيو. پر اهي پنهنجا هنتر هلائيندا ۽ جانورن وانگي اڳتي وڌندا رهيا. هنن جي اڳواڻ کي سونيون واليون پيل هيون. هن پنهنجو چاقو ڏيکاري اسان تي الر ڪئي.

اسان کي ڪين روڪڻو هو. اسان ڌار ڌار ٿياسون. ڊاڪٽر ۽ آئون ساڄي کان هلياسون ۽ آرٿر کاٻي کان. اسان پنهنجا چاقو ڪڍيا. اسان ڪهڙي به طرح انهن کي روڪڻ تي گهريو، ڇو ته سج لهي رهيو هو. اسان سندن وچ ۾ ڪاهي وياسون سندن وارن کان پاڻ بچائيندا، گاڏي ڏي وڌياسون. مون گاڏي ۾ ٽپو ڏئي ۽ هڪ غير معمولي سگه سان پيتي کي هيٺ اچايو. هيٺ لهي، چاقو سان انکي ڪولڻ شروع ڪيو. آرٿر به ان ۾ مدد لاءِ پهتو. ان جي پاسي ۾ گهري زخم مان رت وهي رهيو. ٻيا ساٿي به پهچي ويا. ڊاڪٽر ۽ پروفيسر خانہ بندوشن تي رائيفلون ٽائي، ڪين پري بيهاري بيٺا. سج صفا لهي چڪو هو ۽ اونداهه چانئجي رهي هئي.

آخر ڍڪ لٿو. نواب پيتي ۾ پيل هو. جيئن اونداهه ٿي هئي، هن اڪيون ڪوليون ۽ ڪروڙ ۽ ڪاوڙ مان اٿي کڙو ٿيو. پر انهيءَ پلڪ مون پوري سگه سان چاقو سندس نڙي ۾ گهٽيو ۽ آرٿر سندس دل ۾ پيهي وڌو. هيءُ ڪري پيو. اسان جي اڪين آڏو، سندس جسم زمين ۾ ڪريو ۽ مٿي ٿي ويو. اهو جڏهن مٿي پي ٿيو ته سندس چهري تي اهڙو اطمينان نظر آيو، جيڪو مون ڪڏهن به نه ڏٺو هو.

آرٿر زمين تي ڪري پيو. مينا وٽس ڊوڙي ويئي. جڏهن سندس نظر هن جي گهري گهاءَ تي پيئي ته هوءَ روئي ويئي. پر آرٿر هن جو هٿ ورتو ۽ مرڪيو. اوچتو هن رڙ ڪئي. ”ڏسو! ڏسو!“ هن مينا جي نراڙ ڏانهن اشارو ڪيو، جتان زخم جو نشان غائب هو. ”هاڻي مرڻ سڃايو ٿيو.“ هن آهستيگيءَ سان چيو. هن جو نراڙ پاڪ ۽ بي نشان آهن ۽ پليٽي ختم ٿي چڪي آهي.“

اهو چئي اسانجو دوست گذاري ويو. اسان هن کي اُتي ئي ڊريڪولا جي قلعي جي سايي ۾ دفنايو، جتي هاڻ مُردا ابدِي آرام ۾ آهن.

(23 ۽ 24 جنوري 2002 تي فيئر ڪيو ويو. ۽ محترم ذوالفقار علي ابڙي هن کي ڪمپوز ڪيو. 13 سيپٽمبر 2005 تي ان جي پهرئين پڙهڻي مڪمل ٿي. 15 سيپٽمبر 2005 تي مڪمل ڪئي.)